

باب ۲

# تحقیق و تنقید کا مفہوم اور دونوں کا باہمی تعلق

## باب ۲۰

# تحقیق و تنقید کا مفہوم اور دونوں کا باہمی تعلق

## تحقیق کا مفہوم

### الف۔ لغوی مفہوم

تحقیق عربی زبان کا لفظ ہے، جو باب تفعیل سے مصدر ہے: حَقَّقَ، يُحَقِّقُ، تَحْقِيقًا، مُحَقِّقٌ (تحقیق کرنے والا)، مُحَقَّقٌ (تحقیق شدہ)۔ جب کہتے ہیں: ”حَقَّقَ فُلَانٌ“ تو اس کے معنی ہیں فلاں نے تحقیق کی یعنی ”اصیت کو معلوم کیا، دریافت کیا، کھوج لگایا، تفتیش کی، حقیقت کو ثابت کیا“، (۱)۔

### ب۔ اصطلاحی مفہوم

اصطلاح میں تحقیق کے معنی ہیں کسی تعلیمی مسئلہ (موضوع) کے بارے میں ایسے اسلوب سے کھوج لگانا کہ اس کی اصلی شکل، خواہ معلوم ہو یا غیر معلوم، اس طرح نمایاں ہو جائے کہ کسی قسم کا ابہام نہ رہے۔ فن تحقیق کے ماہرین نے تحقیق کے اصطلاحی مفہوم کو اپنے اپنے ذوق و اسالیب میں بیان کیا ہے، جس سے اندازہ ہوتا ہے کہ ان کے ہاں تحقیق کس چیز کا نام ہے۔ ذیل میں اس سلسلہ کی چند ایک جامع تعریفیں ذکر کی جاتی ہیں:

۱۔ رسک (Rusk): تحقیق کیا ہے؟ ایک نقطہ، نظر، اور تفتیش کا انداز یا ذہن کا ایک طریق کار۔ یہ وہ سوالات اٹھاتی ہے جو ابھی تک اٹھائے نہ گئے ہوں، اور ایک خاص متعین طریق کار کے ساتھ ان کا جواب دینے کی کوشش کرتی ہے۔ یہ صرف نظریہ سازی نہیں بلکہ ایک کوشش ہے حقائق کے استخراج کی، اور جب وہ یکجا کر لیے گئے ہوں تو مجتمع شکل میں ان کا سامنا کرنے کی۔

۲۔ اسمتھ (Smith): تحقیق شامل ہے محتاط اور ناقدانہ تلاش و تفتیش اور جانچ پرکھ کو، جو

حقائق یا اصولوں کی تلاش میں کی جائے، نیز محنت اور تسلسل کے ساتھ کی ہوئی کھوج کو، جو سچائی کو پا لینے کی تلاش میں کی جائے۔

۳۔ ویتنی (Whitney): تحقیق سوچ بچار کا ایک منظم اور شستہ طریق کار ہے جو مخصوص آلات یا طریق عمل سے کام لے کر کسی مسئلے کا ایسا مناسب حل نکالتی ہے جو معمولی ذریعوں سے حاصل نہ ہو پاتا۔ یہ کسی مسئلے سے آغاز کرتی ہے، حقائق جمع کرتی ہے، ناقدانہ طور پر ان کا تجزیہ کرتی ہے اور اصل شہادت کی بنیاد پر فیصلوں تک پہنچتی ہے۔ یہ شامل ہے اصل کام کو، بجائے اس کے کہ محض شخصی رائے کا بوجھ ڈالا جائے۔ یہ جاننے کی حقیقی خواہش سے پھوٹی ہے نہ کہ ثابت کر ڈالنے کی خواہش سے۔ تحقیق ایمانداری، جامعیت، اور ذہانت کے ساتھ کی جانے والی کھوج ہے جو حقائق کے لیے، اور کسی پیش نظر مسئلے کے حوالے سے، ان حقائق کے مفاد و معانی یا اثر انداز ہونے والے نتائج کے لیے کی جاتی ہے۔ کسی تحقیقی کام کے نتائج کو اس مطالعاتی میدان میں مستند، قابل توثیق اضافہ ہونا چاہیے۔

۴۔ گڈ اور اسکیمس (Good & Scates): تحقیق شامل ہے مسئلے کے تعین میں قابل لحاظ حد تک احتیاط کو، اور مسئلے کا حل تلاش کرنے کے لیے بہترین طریقوں کے طے کرنے کو۔ اور اس میں ہمیشہ ندرت یا نئے پن کا ایک عنصر ہوتا ہے۔

۵۔ کرافورڈ (Crawford): تحقیق کی تعریف اس طرح کی جاسکتی ہے کہ یہ ایسے مسائل کے مطالعے کا ایک طریقہ ہے جن کے حلوں کا استخراج، جزوی طور پر یا کلی طور پر، حقائق سے کیا جاتا ہو۔

۶۔ پال (Paul): تحقیق کیا ہے؟ غیر منشف حقائق کی ایک منظم و مربوط تلاش ہے۔ ایک انداز کار جس کے ذریعے لوگ مسائل کی گتیاں سلجھاتے ہیں اور کوشاں رہتے ہیں کہ انسانی جہل و نادانیت کی سرحدیں پیچھے دھکیل دیں (۲)۔

۷۔ ڈاکٹر تلک سنگھ لکھتے ہیں: ”تحقیق علم کا وہ شعبہ ہے جس میں منظم لائحہ عمل کے تحت سائنسی اسلوب میں نامعلوم و ناموجود حقائق کی کھوج اور معلوم و موجود حقائق کی نئی

- تشریح اس طرح کرتے ہیں کہ علم کے علاقے کی توسیع ہوتی ہے“ (۳)۔
- ۸۔ ڈاکٹر گیان چند متعدد تعریفات بیان کرنے کے بعد استنباطاً لکھتے ہیں: ”گویا ریسرچ (تحقیق) ایک حقیقت پنہاں یا حقیقت مبہم کو افشا کرنے کا باضابطہ عمل ہے۔ اس کے بعد لکھتے ہیں: اور اسی تعریف سے تحقیق کا مقصد بھی صاف ہو جاتا ہے۔ ”نامعلوم یا کم معلوم کو جاننا، یعنی جو حقائق ہماری نظروں کے سامنے نہیں ہیں انہیں کھوجنا، جو سامنے تو ہیں لیکن دھندلے ہیں، ان کی دھند دور کر کے انہیں آئینہ کر دینا“ (۴)۔
- ۹۔ ڈاکٹر نجم الاسلام کہتے ہیں: ”... تحقیق ایک انداز فکر کے اثر سے پروان چڑھتی ہے جو ہمیں چیز کی حقیقت و حکمت جاننے کی طرف مائل کرتا ہے اور بیانات یا امور کی اصلیت کا کھوج لگانے پر آمادہ کرتا ہے۔ یہی علم کا منبع ہے۔ یہی اس کی توسیع یا اضافے کا وسیلہ ہے“ (۵)۔
- ۱۰۔ ڈاکٹر احسان اللہ کہتے ہیں: ”یہ (یعنی تحقیق) سائنسی طریق کار کو اپناتے ہوئے تعلیمی مسائل کے حل تلاش کرنے کا ذریعہ ہے اور خاص طور پر یہ کہ تعلیمی تحقیق ایک باضابطہ، تعلق اور تجربی طریقہ تفتیش ہے جس کے ذریعہ تعلیم کے مسائل کو حل کرنے اور اس میں نئے علوم اور طریقوں کو شامل کرنے کی ارادہ کوشش کی جاتی ہے تاکہ جستجو اور تجسس کا مقصد پورا ہو جائے“ (۶)۔

## تنقید کا مفہوم

### الف۔ لغوی مفہوم

تنقید عربی زبان کے لفظ ”نقد“ سے ماخوذ ہے۔ اردو لغت میں ”تنقید“ کے معنی ہیں: ”جانچ، پرکھ اور تمیز۔ ایسی جانچ جو اچھے برے اور کھڑے کھولے میں تمیز کرے“ (۶-الف)۔

### ب۔ اصطلاحی مفہوم

اصطلاح میں تنقید کا مفہوم یہ ہے کہ کسی تعلیمی یا علمی مسئلہ (موضوع) کی اصلی شکل و صورت (مواد) جو پہلے محقق کی تحقیق کے ذریعہ سے سامنے آتی ہے اس میں یہی پہلا محقق یا

کوئی دوسرا محقق ایسے انداز سے غور و فکر اور جانچ پرکھ کرے کہ اس (مواد) کے قوی و ضعیف پہلو، یا اس کی خوبیاں و خامیاں اس طرح نمایاں ہو جائیں کہ قاری یہ اقرار کیے بغیر نہ رہ سکے کہ واقعی موجود مواد فلٹر کر کے پیش کیا گیا ہے، اور یہ اس کی خوبیاں ہیں اور یہ خامیاں۔ ذیل میں چند اصطلاحی تعریفات نقل کی جاتی ہیں جن سے تنقید کا مفہوم مزید واضح ہو جائے گا:

۱۔ ڈاکٹر سید عبداللہ کہتے ہیں: ”کسی موجود مواد کی خوبی یا برائی، حسن و قبح اور جمال و بد صورتی کے متعلق چھان بین کرنا اور اس پر فیصلہ دینا نقد کا کام ہے“ (۷)۔

۲۔ پروفیسر رشید امجد کہتے ہیں: ”تنقید سیدھے سادھے معنوں میں کسی ادب پارے کی خوبیوں اور کمزوریوں کا مطالعہ ہے۔ وسیع تر معنوں میں چند اصول قائم کرنا اور ان اصولوں کو تنقید میں استعمال کرنا ہے۔ گویا اس میں کچھ نہ کچھ فلسفہ بھی داخل ہو جاتا ہے کیونکہ اصول بندی فلسفیانہ عمل ہے“ (۸)۔

۳۔ پروفیسر ڈاکٹر گلیدر: ”اوپنا (تنقید) کے لفظی معنی ہیں ہمہ گیر مشاہدہ۔ ادب میں تنقید کا مطلب ہے کسی ادبی تخلیق [پیدائش، طبع زادہ فن پارہ] کا ہمہ گیر جائزہ“ (۹)۔

مختصر یہ کہ ”... تحقیق ایک محتاط، سرگرم جستجو اور مسلسل کاوش اظہار ہے، جس میں مروجہ حقیقتوں کی تصدیق، نئی حقیقتوں کی تلاش اور سچائی کی کھوج مضمر ہے، جس کے منطقی نتائج تمام علوم کے لیے مفید ثابت ہوتے ہیں۔ اس سے علم و فن کی نئی راہیں دریافت ہوتی ہیں، نئی حقیقتیں ابھرتی ہیں اور نئے انکشافات جنم لیتے ہیں۔ ان نئی دریافتوں، نئے حقائق اور نئے انکشافات کی روشنی میں مروجہ نتائج یا نظریات پر نظر ثانی کی جاتی ہے۔ ہاں ہمہ انسان ہر امر کا ثبوت چاہتا ہے، تحقیق یہ ثبوت مہیا کرتی ہے۔ اس کی ابتدا کسی مسئلے یا موضوع سے ہوتی ہے: پھر حقائق کی کھوج کا عمل شروع ہوتا ہے اور مواد جمع کیا جاتا ہے۔ مواد کو تنقیدی تجربے کی کسوٹی پر پرکھا جاتا ہے اور شہادت کی بنیاد پر نتیجہ اخذ کیا جاتا ہے، کیونکہ حقائق کی ضروری تصدیق اور دریافت کے بغیر تنقیدی یا فنی تاثر ممکن نہیں“ (۹-الف)۔

## تحقیق و تنقید کا باہمی تعلق

اس سے قبل کہ ان دونوں کے باہمی تعلق کو بیان کیا جائے مناسب ہے کہ ”تخلیق“ سے

ان کے ربط کو بیان کیا جائے تا کہ معلوم ہو جائے کہ ان دونوں کے لیے پہلے سے موجود تخلیقی مواد کی کس قدر اہمیت ہے۔

### تحقیق و تنقید اور تخلیق میں ربط

حقیقت یہ ہے کہ تحقیق و تنقید کا دار و مدار ہی تخلیق پر ہے یعنی اصل چیز تخلیق ہے۔ اس کے بغیر دونوں کا وجود میں آنا محال ہوتا ہے، مگر صلاحیت کا اعتبار کرتے ہوئے دیکھا جائے تو تنقیدی صلاحیت تخلیق سے قبل بھی اور ساتھ ساتھ بھی وجود اختیار کرتی ہے، چنانچہ ایلین نے اپنے مضمون "The Function of Criticism" میں تخلیقی و تنقیدی صلاحیت کے تعلق کو یوں بیان کیا ہے:

”شاید درحقیقت ایک مصنف کی اپنی تصنیف کے سلسلے میں محنت شاقہ کا بڑا حصہ تنقیدی محنت کا ہوتا ہے یعنی چھاننے، جوڑنے، تعمیر کرنے، خارج کرنے، صحیح کرنے، جانچنے کی محنت۔ یہ اذیت ناک محنت جتنی تنقیدی ہوتی ہے اتنی ہی تخلیقی ہوتی ہے“ (۱۰)۔

جب کوئی تخلیق وجود میں آجاتی ہے تو اسے دیکھ کر اقداری پیمانے اور راہ نما اصول بنائے جاتے ہیں۔ اس کے بعد جب فنکار کی جانب سے کوئی اور تخلیق وجود میں آتی ہے تو نقادوں کے بنائے ہوئے اصولوں کی بنیاد پر وہ اپنی تخلیق میں مزید بہتری پیدا کرتا ہے۔ یہاں ضروری نہیں ہے کہ وہ نقادوں کے وضع کردہ معیاروں و اصولوں کی مکمل طور پر پابندی کرے۔ ممکن ہے کہ وہ ان سے آگے نکل جائے اور نئے نئے تجارب کرے، نئے نئے پیمانے دیتا چلا جائے۔ اگر ایسا ہی ہو تو یہ فنکار تخلیق کار ہوگا پھر تخلیق کار سے نقاد بن جائے گا۔ لیکن اس کی تنقید اور نقاد کی تنقید میں یہ فرق ہوگا کہ: تخلیق کار کی تنقید اس کے ذہن میں مخفی رہتی ہے جبکہ نقاد کے تنقیدی پیمانے ظاہر ہوتے ہیں۔ اس طرح ان دونوں کے عمل سے بعد والے تخلیق کار اور قاری استفادہ کرتے ہیں اور راہ نمائی حاصل کرتے ہیں (۱۱)۔

یہ ہے تنقید اور تخلیق کا آپس میں تعلق مگر جہاں تک تحقیق اور تنقید کے باہمی ربط کا معاملہ ہے تو اس میں دو طرح کے رجحان پائے جاتے ہیں:

## پہلا رجحان

اس پہلے رجحان کے مطابق تحقیق و تنقید ایک دوسرے کے لئے لازم و ملزوم ہیں یعنی جہاں تحقیق ہے وہاں تنقید ہے اور جہاں تنقید ہے وہاں تحقیق ہے۔ یہ اکثریت کا رجحان ہے۔ ذیل میں اس کے نمائندوں کی چند مثالیں دلیل بیان کی جاتی ہیں :

- 1۔ بیٹ سن (Bateson) کہتا ہے :  
الف۔ ”ادبی تنقید اور ادبی اسکالرشپ (تحقیقی علم و فضل) کو ایک دوسرے کی ضد سمجھنا غلط ہے۔ دونوں ایک دوسرے کی تکمیل کرتے ہیں۔  
ب۔ اگر کوئی نقاد محض سحافی یا مبسر ہونے پر قانع نہ ہو تو اسے ساتھ ہی ساتھ محقق بھی بننا پڑے گا۔۔۔ محقق سے تنقیدی غلطی ہو سکتی ہے۔۔۔۔۔ خالص محقق ہونا بھی اسی طرح محدود ہو جاتا ہے جس طرح خالص نقاد ہونا“ (۱۲)۔
- 2۔ رچرڈ ایلک: ”محقق اور نقاد دونوں سچائی کی دریافت میں لگے ہوتے ہیں۔ نقاد کو زیادہ تر تخلیق سے تعلق رہتا ہے۔ محقق کو اس کے وجود میں آنے اور اس کے بعد کی تاریخ سے محقق جو حقائق اکٹھے کرتا ہے، ان سے سب سے زیادہ فائدہ نقاد کو ہوتا ہے۔۔۔۔۔ محقق ان حقائق پر توجہ مرکوز کرتا ہے، جن سے تفہیم ادب میں مدد ملے۔ تحقیق و تنقید الگ نہیں۔ دونوں ادبی متن کا مطالعہ کرتی ہیں۔ دونوں تخلیق سے متعلق خارجی معلومات پر نظر رکھتی ہیں۔ دونوں حقائق اور منطق کی قدر کرتی ہیں“ (۱۳)۔
- 3۔ کناڈا کے مشہور نقاد جارج وھیلے: ”کوئی سچا محقق تنقیدی مہارت کے بغیر کام نہیں چلا سکتا۔ نقاد کو محقق ہوئے بغیر چارہ نہیں ورنہ تاثراتی نقاد یا عبارت آرا ہو کر رہ جائے گا۔ تحقیقی علم کے بغیر تنقید محض خیالی بات بن کر رہ جاتی ہے“ (۱۴)۔
- 4۔ مشہور نقاد ویلک: ”۔۔۔۔۔ کوئی ادبی تاریخ تنقید سے معزائیں ہوتی۔ ادبی مؤرخ کا تنقید سے بے نیاز رہنا بالکل غلط ہے۔ ہر تخلیق، خواہ کل کی ہو خواہ ہزار برس پہلے کی، کا تجزیہ اور قدر پیمائی تنقیدی اصول کی دست گیری کے بغیر ناممکن ہے۔ ادبی مؤرخ بننے کے لیے نقاد بننا ضروری ہے۔ اسی طرح ادبی تنقید جیسے ہی موضوعی پسند و ناپسند

سے آگے قدم رکھتی ہے، اس کے لیے ادبی تاریخ نہایت اہم ہو جاتی ہے۔ اگر نقاد تاریخی رشتوں سے ناواقف رہے تو اسے یہ بھی معلوم نہیں ہوگا کہ کون سی تخلیق طبع زاد (Original) ہے اور کون سی ماخوذ (۱۵)۔

5۔ مشہور ہندی نقاد ڈاکٹر کلیدر [ناگیندر] نے ایک منفرد اسلوب کے ذریعہ سے تحقیق و تنقید کے باہمی ربط کو واضح کیا ہے، وہ کہتے ہیں: "تنقید میں تین ذمہ داریوں سے سبھو برآ ہونا پڑتا ہے۔

۱۔ اثر قبول کرنا

۲۔ تشریح و تجزیہ

۳۔ اور قدر و قیمت کا یقین یا فیصلہ۔

☆ تنقید میں فنی تحقیق کے مطالعات دل میں پیدا ہونے والے تاثرات کا اظہار کیا جاتا ہے۔

☆ اس کے بعد تنقید رد عمل کے دلکش یا غیر دلکش ہونے کے اسباب کا تجزیہ کرتی ہے۔ وہ اس طرح کہ:

الف۔ بیانیات کے مطابق بیعت کا،

ب۔ نفسیات کی روشنی میں فن ہر اور قاری کی ذہنی کیفیت کا،

ج۔ اور سماجی علوم کی روشنی میں دونوں کی سماجی حالت کا تجزیہ کر کے یہ واضح کرتی ہے کہ کوئی فنی تخلیق قاری کو اچھی یا بری کیوں سمجھتی ہے۔

☆ آخر میں دونوں طریق عمل کی مدد سے فنی تحقیق کی قدر و قیمت متعین کی جاتی ہے۔ تنقید کی یہ تین منزلیں ہیں جن سے نقاد و نگارنا ہی پڑتا ہے۔ نتائج میں اختلاف ہو سکتا ہے لیکن اچھی تنقید میں ان تینوں میں سے کسی کو بھی نظر انداز کرنا مشکل ہے (۱۶)۔

اس بنیاد پر کلیدر تحقیق و تنقید میں مماثلت کی وجوہات کو بیان کرتے ہیں اور آگے چل کر تنقید کے طور پر کہتے ہیں کہ:

۱۔ دونوں ادب کی ذہنی شاخیں ہیں۔



- ۲۔ دونوں کا عمل بہت کچھ مماثل ہے۔ یعنی حقائق کو پرکھنا، ترک و اختیار اور استخراج نتائج (۱۷)۔
- 6۔ ڈاکٹر بیج ناتھ سنگھ تحقیق و تنقید میں یوں مماثلت دکھاتے ہیں :
- ۱۔ ”دونوں ادب کے شعبے ہیں۔“
- ۲۔ تنقید تخلیق کے جذبہ حیات کا انکشاف کرتی ہے۔ تحقیق اسی جذبے کے پس پشت کام کرنے والے حقائق کا انکشاف کرتی ہے۔
- ۳۔ تنقید ان عوامل کو بھی تلاش کرتی ہے جن کے زیر اثر تخلیق ہوتی ہے اور اس طرح تحقیق کے نزدیک پہنچ جاتی ہے۔
- ۴۔ دونوں حقائق پر نظر رکھتی ہیں۔
- ۵۔ دونوں میں تشریح، تعبیر، تاویل، جانچ پرکھ وغیرہ مشترک ہیں۔
- ۶۔ دونوں کا آخری مقصد ادب کو نافع کے لیے مفید ثابت کرنا ہے (۱۸)۔
- 7۔ مشہور نقاد ڈاکٹر سید عبداللہ کہتے ہیں:
- الف۔ ”اب عام طور پر تحقیق کو (غلط طور پر) تنقید کی ضد سمجھ لیا گیا ہے۔۔۔۔۔ ایک خاص حد تک تنقید و تحقیق کے دائرہ ہائے عمل الگ الگ ہیں مگر کچھ ایسے دائرے بھی ہیں جن میں یہ دونوں ہم قدم و ہم رکاب ہیں“ (۱۹)۔
- ب۔ پھر لکھتے ہیں: ”ما حاصل یہ ہے کہ تنقید میں بھی تحقیق کے لیے کئی پہلو نکلتے ہیں اور تنقید کے لیے بھی تحقیق ایک لازمی سائل ہے“ (۲۰)۔
- ج۔ مضمون کے آخر میں رقمطراز ہیں: ”۔۔۔۔۔ کوئی سچی تنقید تحقیق سے آنکھ نہیں چرا سکتی اور صرف تاریخ ہی نہیں حیات انسانی کی پوری تاریخ اس لپیٹ میں آتی ہے، یہیں پہنچ کر تحقیق و تنقید ہم معنی سے الفاظ بن جاتے ہیں۔ کم از کم دونوں کی باہمی بے تعلقی کا دعویٰ غلط ہی ثابت ہوتا ہے“ (۲۱)۔
- د۔ اپنی جانب سے دونوں کی ہم رکابی و ہم آہنگی پر زور دینے کی وجہ بیان کرتے ہوئے لکھتے ہیں: ”میں نے تنقید و تحقیق کی ہم آہنگی و ہم رکابی پر زیادہ زور اس لیے دیا ہے کہ

ہماری تنقید میں تحقیق کی کمی کی وجہ سے بڑا نقصان ہو رہا ہے۔ نقاد اگرچہ اس سے بے نیاز نہیں ہو سکتے، مگر اس سے پہلو بچانے کے مرتکب ضرور ہوتے ہیں۔ جس کی وجہ سے تن آسانی کی عادت بڑھ رہی ہے۔۔۔۔۔“ (۲۲)۔

8۔ ڈاکٹر وزیر آغا خان تحقیق و تنقید کے باہمی ربط کو یوں بیان کرتے ہیں:

الف۔ ”دراصل تحقیق کا کام محض یہی نہیں کہ نئے مواد کو سامنے لائے بلکہ یہ بھی ہے کہ وہ مواد کی لسانی یا ادبی اہمیت کو بنیاد بنا کر ایسا کرے۔ دوسرے لفظوں میں محقق کے لیے پہلے نقاد ہونا بہت ضروری ہے۔۔۔۔۔“ (۲۳)۔

ب۔ ”۔۔۔ تحقیق جس مواد کو دریافت کرتی ہے وہ اصلاً تنقید کے لیے کچے مواد (Raw Material) کی حیثیت رکھتا ہے۔ لہذا ضروری ہے کہ محقق اس مواد پر ایک تنقیدی نظر بھی ڈالے۔ محض اس کی پیشکش تک ہی خود کو محدود نہ رکھے۔ مراد یہ ہے کہ ”تحقیق برائے تحقیق“ کی اہمیت اپنی جگہ لیکن ”تحقیق برائے تنقید“ سے بے اعتنائی کی روش ناقابل فہم ہے“ (۲۴)۔

ج۔ اعتراضات کہتے ہیں: ”ہمارے ہاں تحقیق اور تنقید کو بالعموم الگ الگ خانوں میں رکھا گیا ہے۔ اور جب کبھی ان کا آمنہ سامنا ہوا ہے، تو ایک دوسرے پر بلا وجہ غرمانے (غصے کی آواز نکالنے) لگی ہیں۔ یہ کوئی اچھی بات نہیں ہے۔ ان دونوں کو ایک دوسرے کی طرف دھکی کا ہاتھ بڑھانا چاہیے“ (۲۵)۔

د۔ اس کے بعد لکھتے ہیں: ”بلکہ میرا تو یہ خیال ہے کہ ہر اچھی تحقیق میں تنقید مضمون ہوتی ہے اور اسی طرح ہر عمدہ تنقید میں تحقیق کے عناصر موجود ہوتے ہیں۔ تحقیق کا کام ہے جستجو اور تنقید کا کام ہے استخراج اور انکشاف: ہر اچھا محقق یا نقاد بیک وقت جستجو اور انکشاف کے مراحل سے گزرتا ہے اور ان دونوں کی یکجائی کا منظر دکھاتا ہے۔ جس تحریر میں یہ دونوں لخت لخت حالت میں موجود ہوں، یا ایک نظر آئے مگر دوسری غائب ہو، تو اس کی تنقیدی یا تحقیقی حیثیت مشکوک قرار پائے گی“ (۲۶)۔

ر۔ پھر لکھتے ہیں: ”۔۔۔ تحقیق کا مطلب محض نئے مواد کی تلاش، متن کی تصحیح یا سنین کی

درستی نہیں ہے۔ اس سے مراد محرکات کی تلاش اور تناظر کو نئی نئی شرح الائنوں کی مدد سے منور کرنا بھی ہے، مثلاً: جب کوئی نقاد کسی مصنف یا صنف ادب کو اس کے زمانے کے تناظر میں رکھ کر دیکھتا ہے، یا اس میں زمانے کی کروٹوں کو تلاش کرتا ہے، تو وہ بھی محقق ہی کا فریضہ انجام دیتا ہے“ (۲۷)۔

9- انتظار حسین کہتے ہیں: ”تحقیق کے ساتھ تنقیدی شعور پیدا نہ ہو تو اس تحقیق کا کوئی فائدہ نہیں ہوتا“ (۲۸)۔

10- مظہر علی سید قطراز ہیں: ”تحقیق اور تنقید کا رابطہ محض اتنا نہیں کہ تحقیق، تنقید کے لیے مصالح فراہم کرتی ہے۔ یہ تو خادم و مخدوم کا رشتہ ہے۔۔۔ دونوں ایک دوسرے کے لیے لازم و ملزوم ہیں۔۔۔ ہر محقق میں ایک جزوی نقاد اور ہر نقاد میں ایک جزوی محقق کا وجود لازم ہے۔۔۔ تحقیق اور تنقید کو اپنا تخصص اور تشخص قربان کیے بغیر ہمارے دور میں پہلے سے زیادہ باہم مربوط ہونا پڑے گا، ورنہ دونوں کے لیے اپنے وجود کو برقرار رکھنا دشوار ہو جائے گا“ (۲۹)۔

11- ڈاکٹر گیان چند دونوں کی ہم آہنگی کی وضاحت یوں کرتے ہیں: ”۔۔۔ تحقیق اور تنقید کا آخری مقصد ایک ہے: ادب کی معتبر تفہیم۔ دونوں ادبی تخلیقات کا مطالعہ کرتی ہیں۔ دونوں قارئین کی رہبری کرتی ہیں۔ دونوں ادیب اور ادب پارے سے متعلق خارجی معلومات سے استفادہ کرتی ہیں۔ تحقیق کا مقصد کسی ادیب یا اس کی تخلیقات کو صحت کے ساتھ جاننا ہے۔ اس طرح وہ تنقید کی حریف نہیں، معاون رفیق ہے۔۔۔“ (۳۰)۔

مغربی، ہندی اور مسلمان علماء کی آراء سے واضح طور پر پتہ چلتا ہے کہ:

- ۱- تحقیق و تنقید ہم آہنگ ہیں۔
- ۲- دونوں لازم و ملزوم ہیں۔
- ۳- دونوں تشریحی و تجزیاتی کام انجام دیتی ہیں۔
- ۴- دونوں میں حقیقتوں، صداقتوں، علتوں، اسبابوں اور نتیجوں کو تلاش کیا جاتا ہے۔
- ۵- دونوں میں اظہار رائے کا عمل مستم ہے۔

- ۶۔ دونوں کی عمدہ صلاحیت و بصیرت سے عمدہ تخلیقات وجود میں آتی ہیں۔
  - ۷۔ دونوں کے عمل کے لیے پہلے سے تخلیقات کا ہونا ضروری ہے۔
  - ۸۔ دونوں کا عمل مساویانہ طور پر راہ نمائی کرنا ہے۔
- اس رجحان کے نمائندوں کی آراء کو سمیٹتے ہوئے ڈاکٹر وزیر آغا خان کے حسب ذیل اقتباس کو نقل کیا جاتا ہے تاکہ ڈاکٹر گلیندر کے مذکور اقتباس نمبر ۵ کو سمجھنے میں مزید آسانی پیدا ہو جائے: ”أصلاً تنقید کے تین مراحل ہیں: تلاش، تجزیہ، اور انکشاف:
- ۱۔ تلاش کا حصہ تحقیق کے زمرے میں آتا ہے۔
  - ۲۔ تجزیہ میں تحقیق اور تنقید دونوں حصہ لیتی ہیں۔
  - ۳۔ اور انکشاف یا استخراج ایک خالص تنقیدی عمل ہے۔
- جب کوئی ان تینوں مراحل سے گزرنے میں کامیابی حاصل کرتا ہے تو اس کی تحریر مثالی حیثیت اختیار کرتی ہے، لیکن اگر وہ پہلے مرحلے پر رک جائے اور محض آخری مرحلے تک خود کو محدود کر لے، تو اسی نسبت سے اس پر محض محقق یا محض نقاد ہونے کا لیبل لگے گا“ (۳۱)۔
- مختصر یہ کہ ”تنقیدی شعور کے بغیر تحقیق کا کام ادھورا اور تحقیقی تجربے کے بغیر تنقید یا فنی تاثر کے ساتھ انصاف ممکن نہیں“ (۳۲)۔

## دوسرا رجحان

- پہلے رجحان کے مطابق ثابت ہوا کہ تحقیق و تنقید دونوں ہم آہنگ ہیں اور دونوں ایک دوسرے کے لیے لازم و ملزوم ہیں جبکہ اس دوسرے رجحان کے مطابق تحقیق و تنقید میں اختلاف پایا جاتا ہے یعنی یہ دونوں ہم آہنگ، ہم رکاب اور ایک دوسرے کے لیے لازم ملزوم نہیں ہیں۔ ذیل میں اس رجحان کے نمائندوں کی چند مثالیں دلیل کے طور پر پیش کی جاتی ہیں:
- ۱۔ ڈاکٹر گلیندر نے جہاں تحقیق و تنقید میں مماثلت کا اقرار کیا ہے وہاں انہوں نے دونوں میں اختلاف کا اظہار بھی کیا ہے اور یہ دلیلیں دی ہیں:
- ۱۔ دونوں ہم معنی الفاظ نہیں ہیں۔ تحقیق میں کھوج پر زیادہ زور دیا جاتا ہے اور تنقید میں

- جانچنے اور پرکھنے پر۔ (یہاں انھوں نے مادہ کے اختلاف کو بنیاد بنایا ہے)۔
- ۲۔ تحقیق کا مقصد علم میں اضافہ ہے۔ تنقید کا مقصد علم سے واقف کرانا ہے۔
- ۳۔ تحقیق میں دریافت پر زور دیا جاتا ہے۔ تنقید میں پرکھ پر۔
- ۴۔ تحقیق کی بہت سی شکلیں (نمونے) تنقید کے تحت نہیں آتیں۔ تنقید کی بہت سی شکلیں تحقیق میں شمار نہیں کی جاسکتیں۔
- ۵۔ روح (آتما) کی تلاش اور ارت تنقید کے خواص ہیں، تحقیق میں ان کی اہمیت ثانوی ہے۔
- ۶۔ تحقیق کا عمل سائنس کی طرح ہوتا ہے اور اس میں سائنسی معروضیت ہوتی ہے، تنقید میں ان کی اہمیت ضمنی ہے (۳۳)۔
- اس کے بعد کہتے ہیں: ”میری رائے میں اعلیٰ تحقیق اعلیٰ تنقید سے مختلف نہیں...“ (۳۴)۔
- لیکن اس کے بعد وہ اپنی غیر جانب داری چھوڑ کر اپنی ترجیح افشا کر دیتے ہیں۔ کہتے ہیں: ”... محض حقائق پر مبنی تحقیق، تحقیق کی ابتدائی شکل ہے۔ اس لیے پست سطح کی ہے... بہتر تحقیق میں تنقیدی عنصر ہونا ضروری ہے“ (۳۵)۔
- 2۔ ڈاکٹر چندر بھان راویت اور ڈاکٹر رام کمار کھنڈیوال: ان دونوں نے اپنی مشترکہ کتاب میں تحقیق و تنقید میں درج ذیل چھ طرح سے فرق بتایا ہے:
- ۱۔ نقاد اپنی ذاتی پسند تک محدود رہ کر لکھ سکتا ہے۔ محقق ذاتی پسندیدگی سے اوپر اٹھ کر ہی کامیاب ہو سکتا ہے۔
- ۲۔ نقاد موضوعی (Subjective) رہ کر ہی لکھ سکتا ہے۔ محقق کو معروضی رہنا ضروری ہے۔
- ۳۔ محقق ایک مسئلہ پیش کرتا ہے اور اس کا ذہنی حل فراہم کرتا ہے۔ نقاد محض حقیقت کے انکشاف پر قانع ہو سکتا ہے۔ اس کے لیے حل پیش کرنا ضروری نہیں۔
- ۴۔ محقق جملہ حقائق جمع کر کے ان کا تجزیہ کرتا ہے، نقاد کو جملہ حقائق پیش نظر رکھنا ضروری نہیں۔
- ۵۔ نقاد کا اصلی کام تشریح و تاویل ہے، محقق حقائق کی عملی طریقے سے تنظیم و گروہ بندی

کرتا ہے۔

۶۔ نقاد کا مقصود تخلیق کے تخلیقی عمل اور اظہار کو جمالیات پر پرکھنا ہے۔ محقق کا مقصود اب تک کے علم میں اضافہ کرنا ہے (۳۶)۔

3۔ ڈاکٹر بیچ ناتھ سنگھ نے بھی دونوں میں فرق بتایا ہے اور اس فرق و اختلاف کی درج ذیل دس وجوہات بیان کی ہیں:

۱۔ تنقید سے توقع کی جاتی ہے کہ وہ ادب کے لیے لگاؤ پیدا کرے گی۔ تحقیق سے یہ توقع نہیں۔

۲۔ تحقیق معلوم جان کاری (حقائق) کی بنیادوں پر نئے موقف قائم کرتی ہے۔

۳۔ تحقیق کا مقررہ سائنسی طریقہ ہے۔

۴۔ تحقیق بنیادی طور پر حقائق پر مبنی ہے۔

۵۔ تحقیق سائنس کی طرح اشیاء پر مبنی ہوتی ہے جبکہ تنقید اشخاص پر (اس سے اتفاق کرنا مشکل ہے)۔

۶۔ تحقیق تخلیق کے پس پشت اسرار کا انکشاف کرتی ہے۔ تنقید تخلیق کی مابیت کا انکشاف کرتی ہے۔

۷۔ تحقیق کا موضوع پوشیدہ ہے یعنی مخفی کو برآمد کرنا ہے، تنقید کا موضوع منکشف ہے۔

۸۔ محقق اپنا کام شروع کرنے سے پہلے کوئی مفروضات قائم نہیں کر سکتا جبکہ تنقید میں اس کی ممانعت نہیں۔

۹۔ محقق کے سامنے پہلے سے مقررہ معیار نہیں ہوتا جبکہ تنقید کے پاس ہوتا ہے۔

۱۰۔ تحقیق کی زبان سائنسی اور غیر جذباتی ہوتی ہے (۳۷)۔

4۔ ڈاکٹر تلک سنگھ نے جہاں دونوں میں مماثلت بتائی ہے (جیسا کہ پہلے گزر چکا ہے) وہاں فرق بھی بتایا ہے اور اس فرق کے تین سبب بیان کیے ہیں:

۱۱۔ سب سے پہلا فرق معنوی ہے۔ شودھ (تحقیق) کے معنی خالص کرنا، سمیکشا (تنقید) کے معنی ہیں دیکھنا۔

- ۲۔ دونوں کا صحیح مکتبہ ہے۔ تحقیق و تنقید روح دار آرٹ ہے۔
- ۳۔ نقد و استخراج نتائج میں آزاد ہے۔ تحقیق آزاد نہیں۔ (۳۸)۔
- ۵۔ محقق رشید حسن خان نے دونوں کو غیر مترادف قرار دیا ہے۔ کہتے ہیں: ”تنقیدی صداقت تنقیدی تعبیرات کا تقبیہ دیا کرتی ہے۔ یہی وجہ ہے کہ ایک ہی مسئلے پر لوگ مختلف آراء رکھتے ہیں جب تحقیق میں اختلاف رائے کی اس طرح گنجائش نہیں۔۔۔ تنقید کے مقابلے میں تحقیق کا دائرہ کار محدود ہوتا ہے۔ تحقیق بنیادی حقائق کا تعین کرے گی اور ان کی مدد سے ایسے نتائج نکالے جاسکیں گے جن میں شک یا قیاس یا تاویل یا ذاتی رائے کا عمل دخل نہ ہو۔“ اخذ نتائج میں جہاں سے تعبیرات کی کارفرمائی شروع ہو گی اور ان پر مبنی انطباق رائے کا پھیلاؤ شروع ہو گا وہاں تحقیق کی کارفرمائی ختم ہو جائے گی۔ (۳۹)۔
- ان رجحان کے مالک سے ظاہر ہے کہ تحقیق و تنقید میں ہم آہنگی نہیں پائی جاتی یہ دونوں ایک دوسرے سے لیے لازم و ملزوم نہیں ہیں۔

## ترجیح

دوسرے رجحان کے نمائندوں کی آراء اپنی جگہ محترم ہیں مگر ان کے مقابلے میں پہلے رجحان کے نمائندوں کی آراء و بیانیں زیادہ قوی ہیں کیونکہ عقل کے ساتھ ساتھ عصر حاضر کا بھی تقاضا ہے کہ علمی کام کرنے والوں کو تحقیق و تنقید دونوں سے کام لینا چاہیے کیونکہ دونوں میں سے صرف ایک پہلو کو اپنانے کی نسبت دونوں کو یک وقت اپنانے میں فوائد زیادہ ہیں جن کی معرفت کے لیے قرون اولیٰ کے مسلمانوں کی مختلفانہ و نامقدانہ کاوشوں کے ثمرات کو ذہن میں رکھنا چاہیے کہ انہوں نے کیسے کیسے عظیم اور ناقابل فراموش کارنامے انجام دیے ہیں۔ ذیل میں اس سلسلہ کی چند اہم مثالیں پیش کی جاتی ہیں جن میں تحقیق و تنقید ہم آہنگ ہیں :

## تحقیق و تنقید سے مزین اسلامی کتب

۱۔ القہرستہ از محمد بن اسحاق ابن ندیم (۳۸۰ھ یا ۳۸۵ھ یا ۳۹۰ھ) (۴۰)

اس کتاب میں مؤلف نے چوتھی صدی ہجری تک کے علوم و فنون، سیر و رجال اور کتب و مصنفین وغیرہ کا استیعاب مختصر مگر جامع انداز میں کیا ہے، چنانچہ کتاب کے اردو مترجم محمد اسحاق بھٹی، اس کے پیش لفظ میں لکھتے ہیں :

”کتاب کے مطالعہ سے معلوم ہوتا ہے کہ مصنف بہت وسیع النظر اور بے انتہا معلومات کا حامل ہے۔ اس کی یہ کتاب کہنا چاہیے کہ [مسلم] دنیا کا پہلا کنیالگ اور فہرست کتب و مصنفین ہے اور اس کو رجال و تصنیفات کے باب میں اولیں مآخذ کا درجہ حاصل ہے۔۔۔“ (۴۱)۔

جہاں تک اس میں تحقیق و تنقید کی ہم آہنگی کا تعلق ہے تو اس ضمن میں ڈاکٹر نجم الاسلام کے مضمون ”تحقیق کے روایتی اسلوب“ سے چند ایک اقتباسات ذیل میں نقل کیے جاتے ہیں جن سے یہ حقیقت عیاں ہو جائے گی کہ یہ کتاب تحقیق و تنقید دونوں پہلوؤں پر ہے۔ وہ لکھتے ہیں :

- ۱۔ ”... ابن ندیم کی الفہرست تحقیقی کتابیات کا عظیم کارنامہ ہے۔ اس دور (یعنی چوتھی صدی ہجری) کے انداز تحقیق کو اس کتاب کی مدد سے بخوبی سمجھا جاسکتا ہے۔۔۔۔۔“
- ۲۔ ”... اس کے موضوعات و مباحث کثیر اور متنوع ہیں۔ جن میں موقع بہ موقع اس نے تحقیق سے کام لے کر اپنی کتاب کو وقیع بنایا ہے۔ دوران مباحث سوال اٹھاتے جانا اور ان کا حل تلاش کرنا یا دوسرے لفظوں میں چھوٹے چھوٹے ہدف بنا کر اپنی معلومات کو زیادہ نتیجہ خیز بنانا اس کا طریقہ ہے۔“
- ۳۔ ”وہ تاریخیت کا لحاظ کرتا ہے۔ متعدد مباحث میں تمام قابل تنقیح مواد کا احاطہ کرتا ہے، مصنف کی لکھی ہوئی تحریر سے استناد کرتا ہے (ص ۲۷ تا ۲۸)، اپنی دیکھی ہوئی دستاویزات کی صراحت کرتا جاتا ہے (ص ۱۴، ۱۵)، نتائج اخذ کر کے پیش کرتا جاتا ہے، بنیادی مآخذ کی اہمیت سے واقف ہے (ص ۳۹)۔ تقابل اور تحقیق متن کی طرف بھی پوری طرح متوجہ ہے (ص ۶۹)، اور کیوں نہ ہو کہ وہ خود وراق ہے (یعنی کتابوں کی تصحیح و ترتیب اور نقل و فروخت اس کا پیشہ تھا) (الفہرست (اردو) پیش لفظ ص ۳)۔“



- ۴۔ ”وہ اختلافات متن کی نشاندہی کے ساتھ ساتھ ناقلین کی کمزوریوں کو بھی ظاہر کرتا ہے، یہاں تک کہ خود کو بھی نہیں بخشا، چنانچہ ایک اختلافی بحث کا خاتمہ وہ اس جملے پر کرتا ہے کہ ”ہم نے ان کا یہ قول بغیر دیکھے ہی نقل کر دیا ہے (ص ۶۹)۔ بہر کیف یہ ایک کمزوری ہے جس کا وہ خود معترف ہے گو کہ اس اعتراف میں بھی ایک احتیاط ہے اور یہی صورت ”الفہرست“ میں بعض دیگر مقامات پر بھی سامنے آتی ہے۔“
- ۵۔ ”وہ کہیں کہیں مجہول روایت اور رائے بھی نقل کرتا ہے مگر اس صورت میں کہ مثلاً دو معروف آراء یا روایات دیں تو ان کی مزید تائید میں ایک بے نام یا مجہول راوی کی روایت یا رائے بھی۔“
- ۶۔ ”کہیں وہ اپنی نارسائی کا صاف اعتراف کر لیتا ہے کہ فلاں بات معلوم نہ ہو سکی، یہ قابل تحقیق بات ہے۔ یہ اعتراف خود اس کے اعلیٰ ذوق تحقیق پر دال ہے اور کاش یہی چیز ہمارے آج کے طالبان تحقیق میں ایک راسخ روایت بن کر ابھر آتی۔“
- ۷۔ ”ہم دیکھتے ہیں کہ ابن ندیم قدیم نوشتہ جات اور نادر الوجود تحریروں (ص ۱۰۹) میں خاص دلچسپی رکھتا ہے، سماع کتاب، استدراک، متون میں خطا و تحریف کی نشاندہی (ص ۱۱۴) کی اہمیت پر زور دیتا ہے۔ اس کا محتاط انداز ہے جو قدیم انداز تحقیق کی بہتر نمائندگی کرتا ہے۔ . .“
- ۸۔ ”. . . صاف گوئی بھی اس میں ایسی ہے جو ہر محقق کے لیے باعث تحسین قرار پائے گی۔ چنانچہ اسماعیلیہ کے ایک کثیر المکتب مصنف کے بارے میں صراحت کرتا ہے کہ اس کی تصنیفات سب سے زیادہ ہیں کیونکہ جس کسی نے بھی کوئی کتاب لکھی اس کی جانب منسوب کر دی، اس کی یہ تصنیفات احقانہ ہیں جو موجود اور متداول ہیں۔۔۔۔۔ اسی مصنف کی ایک اور کتاب پر صاف صاف رائے ظاہر کرتا ہے کہ یہ کتاب میں نے پڑھی ہے، اس میں بڑی جسارت اور بیہودگی ہے یعنی اباحت، مہظورات، شرائع اور متبعین شرائع کی توہین ہے۔“
- ۹۔ کتابوں میں جعل سازی کی نشاندہی کے بارے میں ابن ندیم خاصا مستعد ہے۔ کون

ہا جزاء اصل مصنف کی تصنیف ہے، کون سے نسخے، انہوں کی اصل سازی ہیں، اصل سازی میں کس نے پہل کی، کون شریک تھا اور کتاب کے اجزائے ترقیبی کیا ہیں؟ اس طرح وہ سب پہلوؤں پر روشنی ڈالتا ہے۔ (ص ۳۳۰)۔

۱۰۔ ”وہ ایک خاص مسلک کا پیرو ہے مگر کتابوں کی پیمائشوں کے ذیل میں اہم مسئلوں پر بھی بھرپور تنقید اور بے لاگ رائے کا اظہار کرتا ہے۔ (ص ۲۳۹، ۲۴۳، ۵۱۹، ۵۲۷)۔

۱۱۔ وہ درایت اور تالیف میں مہارت اور جرات کرشمہ کے حامل ہے۔ (ص ۲۴۱)

۱۲۔ وہ مصنفوں کے ذاتی کتب خانوں کی مدد سے خود ان ہی کی تالیفات میں اخذ و نقل کا سراغ لگانے کا قائل ہے، چنانچہ لکھتا ہے کہ میں نے خود مولیٰ (ابو بکر صولی) کے کتب خانے میں اس شخص کا وہ مجموعہ دیکھا ہے کہ اس سے اس سے نقل کیا ہے اور اس کی وجہ سے یہ رسوا ہوا ہے (ص ۳۲۸) (۲۲)۔

## 2۔ مقدمہ ابن خلدون (عبد الرحمن بن محمد بن خلدون)

علامہ ابن خلدون نے اپنی تاریخ کا جو مقدمہ لکھا ہے وہ تحقیق و تنقید دونوں کی ذمہ داری اٹھانے کی اٹھکی مثال ہے، وہ اس طرح کہ:

۱۔ وہ تاریخ کے حوالے سے کچھ اصول و ضوابط بیان کرتا ہے۔ ہاتھوں اپنے مقدمے میں۔ اس کا کہنا ہے کہ ضرورت ہے کہ مورخ اپنے دور کو پہنچا کر جائے مختلف قوم سے واقفیت حاصل کی جائے اور مورخ فکر صحیح اور سہجہ نظر رکھ کر اس کے ذریعے وہ حق و صداقت کی راہ پاسکے اور لغزشوں اور غلطیوں سے بچا سکے، کیونکہ اخبار میں اکثر محض نقل پر نظر قاصر رکھی جائے اور اصول عادت، قواعد سیاست، طبیعت تمدن اور اجتماع انسانی۔۔۔ عادات کو پیش نظر نہ رکھا جائے اور نہ غائب و غیر موجود کو حاضر و موجود پر قیاس کیا جائے تو غلطی، لغزش قدم اور سچائی کے راستے سے ہٹ جانے کے خطرے سے نجات نہیں مل سکتی۔ چنانچہ اکثر و بیشتر مورخین، مفسرین اور ناقلین نقل حکایات و واقعات میں غلطیوں کے قمار بو گئے ہیں۔ محض اس لیے کہ انہوں نے صرف نقل پر بھروسہ کیا، خواہ وہ قائل رہے ہو یا قائل قبول اور ان کو ان اصول پر کسا، نہ ان کے متشابہات پر قیاس کیا، نہ معیار درست اور صحیح کا ان کی واقفیت پر ان کو پرکھا

اور جانچا اور نہ اخبار پر گہری نظر ڈالی۔ نتیجہ یہ ہوا کہ حق سے بہک گئے اور وہم و غلطی کے جنگل میں بھٹکتے پھرے۔ خصوصاً جبکہ حکایات میں مالوں اور فوجوں کے شمار اور گنتی کی نوبت آئی کیونکہ حکایات میں جھوٹ اور غلط بیانی کی بڑی گنجائش ہے۔ اس لیے ضرور ہے کہ ان کو اصول پر جانچیں اور قواعد پر پرکھیں (ص ۳۹)۔

۲۔ وہ کہتا ہے کہ انسان طبعاً عجیب بات کہنے کا دلدادہ ہے اور اعتراض یا تنقید سے غفلت برتتے ہوئے اس کو جلد زبان پر لے آنے کا عادی ہے۔ وہ نفس کی بھول چوک یا اس کے ارادے پر اس کی جانچ پڑتال نہیں کرتا اور وہ نقل خبر میں واسطے یا چھان بین سے سروکار نہیں رکھتا اور خبروں کو بحث و تحقیق کی کسوٹی پر نہیں کستا۔ نتیجہ یہ ہوتا ہے کہ زبان کی لگام کو ڈھیل دے دیتا ہے اور اس کو جھوٹ کے میدان میں خوب آزادی بخشتا ہے۔ اس طرح وہ اللہ کی آیات کا مذاق بناتا ہے اور لغو باتوں کی اشاعت کر کے دوسروں کو گمراہ کرتا ہے (۴۱)۔ لہذا اس قسم کی خبریں جب تم تک پہنچیں تو فوراً باور نہ کرو بلکہ غور و فکر کرو اور قوانین صحیحہ پر ان کو پرکھو اور جانچو۔ حقیقت حال تم پر روشن ہو جائے گی اور اللہ ہی راہ حق دکھانے والا ہے (۴۳)۔

۳۔ وہ صراحت کرتا ہے کہ کتب تاریخ میں بے ہودہ حکایات گھڑنے اور بنانے کا راز یہ معلوم ہوتا ہے کہ ان کے ناقلین خود ناجائز لذتوں میں پھنسے ہوئے تھے اور دوسروں کی پردہ دری کیا کرتے تھے (ص ۵۱)۔

۴۔ اس کے نزدیک مؤرخ کے لیے لابدی (ضروری) ہے کہ وہ ملکی سیاسی قواعد اور موجودات کے طابع سے واقفیت رکھتا ہو۔ قومیں اور زمین و زمان، عادات و اخلاق، سیرت و خصلت، مذہب و ملت اور دیگر حالات میں جن انقلابی دوروں سے گذرتی رہتی ہیں ان سے بھی وہ شناسا ہو، نیز قابلیت رکھتا ہو کہ حاضر و موجود کو غائب و غیر موجود سے ملا کر دیکھے کہ ان میں اتفاق ہے یا اختلاف۔ اتفاق کی بھی علت تلاش کرے اور اختلاف کی بھی وجہ دریافت کرے اور سلطنتوں اور قوموں کے اصول، ان کی ابتدا اور ان کے حدوث کے اسباب و دواعی کی معلومات بھی بہم پہنچائے اور جو اشخاص ان امور میں ذمے دارانہ شخصیت رکھتے ہوں ان کے حالات و اخبار سے بھی شناسائی رکھتا ہو تاکہ وہ ان معلومات کے تحت ہر خبر کے سبب کا سراغ لگا سکے اور جو خبر اس

تک نقل ہو کر پہنچی ہے اگر وہ اس کے قواعد و اصول پر پوری اترتی ہے تو اس کو صحیح جانے ورنہ اس کو کھوٹی اور جھوٹی جان کر نظر انداز کر دے (ص ۵۸)۔

۵۔ وہ اس امر پر بہت زور دیتا ہے کہ اہل عالم اور قوموں کے حالات و عادات اور مذہب ایک نچ و دھیرہ پر نہیں چلتے رہتے بلکہ اختلاف ایام و زمانہ کے ساتھ ساتھ وہ بھی ایک حالت سے دوسری حالت کی طرف بدلتے رہتے ہیں۔ جس طرح لوگ اور آبادیاں ایک حالت پر برقرار نہیں رہتیں، اسی طرح سطح زمین، زمانہ اور سلطنتوں کو بھی ثبات و قرار نہیں۔ اللہ کی یہی عادت اپنے بندوں میں جاری ہے (ص ۵۹)۔ جو اس کا لحاظ رکھے گا تاریخی تحقیق میں ایک غلطی کے سرزد ہونے سے بچ جائے گا۔

یہ بھی اسی کا قول ہے کہ جس چیز کو لوگوں نے نہ دیکھا ہو اس کی خبر کو بے دھڑک جھٹکا بیٹھتے ہیں، بالکل جس طرح عجوبہ پسندی کی وجہ سے اکثر ناممکن باتوں کو لوگ مان لیا کرتے ہیں۔ پس انسان کے لیے مناسب یہی ہے کہ ہر خبر و روایت کو اصول پر پرکھے اور جانچے اور بے لوث ہو کر عقل سلیم و طبع مستقیم سے ممکن و ممکن میں صحیح فرق و تمیز کرے، جو دائرہ امکان میں ہو اس کو قبولیت کا درجہ دے اور جو اس سے خارج ہو، اس کو رد کر دے۔ مگر یہاں امکان سے مراد امکان عقلی نہیں جس کا دائرہ بہت وسیع ہے۔ کیونکہ وہ واقعات میں کوئی حد قائم نہیں کر سکتا۔ بلکہ اس سے مراد امکان مادی ہے یعنی جب ہم کسی شے کی جنس و صفت، مقدار عظمت و قوت کا پتا لگالیں تو پھر اسی نسبت سے اس کے حالات پر حکم لگائیں اور جو مذکورہ بالا امور سے خارج و زائد معلوم ہو اس کو ممتنع جانیں (ص ۲۰۹) (۴۳)۔

### 3- تاریخ التراث العربی از پروفیسر فواد سزگین

عالم اسلام کے معروف سکالر ہیں۔ ان کی یہ کتاب اصل میں جرمن زبان میں ہے، جسے عربی میں ترجمہ کر کے اس نام سے شائع کیا گیا ہے۔ ”ان کی یہ تالیف بلاشبہ علوم و ادب اسلامی کی تاریخ کے لیے ایک نہایت مبسوط و مستند مآخذ کی حیثیت رکھتی ہے مگر پہلی جلد میں علم حدیث پر ان کا مقدمہ اس لیے خصوصی اہمیت رکھتا ہے کہ اس میں حدیث بالخصوص تاریخ تدوین حدیث کے بارے میں Goldziher کے نظریات کا مدلل تحقیقی و تنقیدی جائزہ لیا گیا ہے۔“ (۴۴)۔

#### 4۔ سیرت النبی صلی اللہ علیہ وسلم از شبلی نعمانیؒ

اردو میں یہ کتاب اور بالخصوص اس کی پہلی جلد میں علامہ کا مقدمہ سیرت نگاری پر تحقیق و تنقید کا ایک عظیم و بے مثل شاہکار ہے۔ ”اس مقدمے میں انہوں نے سلسلہ روایات کو اسلامی تاریخ کے تناظر میں علمائے سلف کے مقرر کردہ اصول کے مطابق پیش کیا، بے اعتدالی اور قیاس آرائی سے پرہیز کیا اور عقلی اصولوں سے کام لیتے ہوئے حقائق کا سراغ لگانے کی تلقین کی، سلسلہ روایات کی تنقید کی اور ان اصولوں کی توضیحات پیش کیں جو محققین کے لیے آج تک مشعل راہ ہیں۔ مولانا کے پیش نظر وہ اصول تحقیق ہیں جن کا بہترین نمونہ احادیث کی تدوین میں نظر آتا ہے۔ انہوں نے مقدمے میں محدثین کے اصول روایت و درایت کی توضیح کی ہے اور اس کے ساتھ ہی موضوعات کے مسئلے کو بھی مناسب اہمیت دی ہے، اور ملا علی قاری کے اصول موضوعات کی نہ صرف نکتہ بہ نکتہ توضیح کی ہے بلکہ مثالیں دے کر ان تحقیقی اصولوں کے انطباق کی تشریح بھی کی ہے جس سے ہم آج کے نوجوان محققین بیانات کی تحقیق کا فن سیکھ سکتے ہیں۔ مولانا شبلی نے نقد و جرح اور روایت و درایت کے تمام محدثانہ تحقیقی اصولوں سے کام لیتے ہوئے سیرۃ النبی ﷺ مرتب کی ہے۔

مولانا شبلی واقعات میں سلسلہ علت و معلول قائم کرتے ہیں اور واقعے کی نوعیت کے لحاظ سے شہادت کے معیار کو قائم کرتے ہیں۔ جرح و تعدیل کے وضع کردہ اصولوں پر زور دیتے ہیں اور تاریخ و روایت میں حوالہ اسناد کو مقدم سمجھتے ہیں۔ مولانا نے آئندہ کام کرنے والوں کے لیے واقعات کی تحقیق، ترتیب، اور اخذ نتائج کا نہایت اعلیٰ معیار قائم کیا ہے۔ ان سب باتوں پر مستزاد، مولانا کا طرز تحریر ہے۔ ان کا اسلوب بیان نہایت شگفتہ اور دلکش ہے۔ وہ فصاحت و بلاغت کے اصول جانتے ہیں اور تحقیقی مسائل پر اس فن کی مناسبت سے زبان استعمال کرتے ہیں۔ غرض کہ یہ مقدمہ معلومات و مباحث کے لحاظ سے تحقیقی اصول و طریق کار پر ایک سند کی حیثیت رکھتا ہے (۳۵)۔